



اٽم جي بناوت

باب 2

Time Allocation

Teaching periods	= 12
Assessment period	= 3
Weightage	= 12

مکيه تصورات (Major Concepts)

- 2.1 اٽمي (Subatomic) ذرڙن، اليڪٽران، پروٽان ۽ نيوترون جي دريافت
- 2.2 اٽم جي بناوت سان لاڳاپيل نظريا ۽ تجربا
- 2.3 اٽم جي بناوت جا جديد نظريا
- 2.4 اليڪٽران جي ترتيب (Electronic Configuration)
- 2.5 همزاد (Isotopes) ۽ انهن جو عام استعمال

شاگردن جي سکيا جا حاصلات (Students Learning Outcomes)

هن باب سکڻ بعد شاگرد:

- اليڪٽران، پروٽان ۽ نيوترون جي دريافت بابت بيان ڪري سگهندا.
- پروٽان يا نيوترون جي تعداد جي حوالي سان اٽمي نمبر "Z" ۽ اٽمي مايو "A" جي وصف ڪري سگهندا.
- اٽمي نظريي جي واڌاري ۾ رڊرفورڊ (Rutherford) جون سرانجام ڏنل خدمتون بيان ڪري سگهندا.
- بوهر (Bohr) جو اٽمي ماڊل مختلف ڪيئن آهي، وضاحت ڪري سگهندا.
- اٽم جي بناوت جا جديد نظريا بيان ڪري سگهندا. (ڊي بروگلي جو مفروضو (De-Broglie Hypothesis) ۽ شروڊنگر (Schrodinger) جو اٽمي ماڊل)
- اٽمي مدار (Shell) ۾ نيم دائري (Subshell) جي موجودگي سمجهائي سگهندا.
- دؤري جدول (Periodic Table) جي پهرئين 18 عنصرن جي اليڪٽرانن جي ترتيب لکي سگهندا.
- اٽم جي همزاد (Isotopes) جي تعريف ۽ پيٽ ڪري سگهندا.
- H, C, O ۽ U جي همزادن جي خاصيتن تي گفتگو ڪري سگهندا.
- اٽمي ماسي ۽ اٽمي نمبر موجب مختلف همزادن جي بناوت مان ٻڌائي سگهندا.
- زندگي جي مختلف شعبن ۾ همزاد جي اهميت ۽ استعمال بيان ڪري سگهندا.



تعارف



شڪل 2.1 ڊيموڪريٽس

اٽم لفظ کي لاطيني زبان جي لفظ ATOMOS مان اخذ ڪيو ويو آهي جنهن جو مطلب آهي ”ناقابل تقسيم“ جيڪو پهرئين يوناني فلاسفر ڊيموڪريٽس (Democritus) بيان ڪيو هو. ڊيموڪريٽس جو عقيدو هو ته سڀ مادا تمام ننڍن تقسيم نه ٿيندڙ ذرڙن تي مشتمل آهن جن کي اٽم چيو وڃي ٿو. جان ڊالٽن (John Dalton) هڪ استاد ۽ ڪيميادان هو، هن بنيادي اٽمي نظريو تجويز ڪيو، ته سڀ عنصر تقسيم نه ٿيندڙ ذرڙن مان ٺهيل آهن، جنهن کي اٽم چئبو آهي. ڊالٽن فرض ڪيو هو ته اٽم کان وڌيڪ ننڍا ذرڙا نه ٿا ٿي سگهن، پر وقت گذرڻ سان تجربن ظاهر ڪيو ته اٽم اڃان ننڍن ذرڙن جو جڙيل آهي جن کي اٽمي (Subatomic) ذرڙن طور سڃاتو وڃي ٿو. جن کي اسان اليڪٽران، پروٽان ۽ نيوتران ڪوٺيون ٿا. اسان اهي سڀ دريافتون هن باب ۾ تفصيل سان سمجهندا آهيون.



شڪل 2.2 جان ڊالٽن

2.1 اٽمي ذرڙن (اليڪٽران، پروٽان ۽ نيوتران) جي دريافت (Electron, Proton, Neutron) particles of an Atom

ڊالٽن جو اٽمي نظريو مادي جي ڪيميائي ماهيت ۽ ناقابل تقسيم اٽمن جي موجودگي واضح ڪري ٿو، پر 19 صدي جي آخر تائين سائنسدانن اٽمي ذرڙا دريافت ڪري ڇڏيا هئا. فئراڊي (M. Faraday)، وليم ڪروڪس (William Crooks) ۽ جي. جي. ٿامسن (J.J. Thomson) پهريون اٽمي ذرڙو اليڪٽران دريافت ڪيو. ارنيسٽ ردفورڊ (Ernest Rutherford) ۽ گولڊ اسٽائين (Goldstein) ٻئي ذرڙي پروٽان جي نشاندهي ڪئي. جڏهن ته چئڊوڪ (Chadwick) ٽئين اٽمي ذرڙي نيوتران جو انڪشاف ڪيو. هنن سڀني ڪوجنائن اٽم جي بناوت جي سمجهه ۾ انقلاب آڻي ڇڏيو ۽ جيڪا ڄاڻ هاڻي اسان وٽ آهي اهو سڀ ان جو نتيجو آهي.



شڪل 2.3 چئڊوڪ



شڪل 2.6 ايمر فٽراڊي




شڪل 2.5 وليم ڪروڪس



شڪل 2.4 جي. جي. ٿامسن

2.1.1 اليڪٽرانن جي دريافت (Discovery of Electrons)

اليڪٽران هڪ ڪاٿو چارج رکندڙ انتهائي هلڪو ذرڙو آهي ان کي جي. جي. ٿامسن J.J Thomson ۽ وليم ڪروڪس William Crooks دريافت ڪيو هو. هن تجربي ۾ ڊسچارج ٽيوب (Discharge Tube) استعمال ڪيو ويو، هي ٽيوب شيشي جو ٺهيل آهي جنهن ۾ ڌاتو جا ٻه برقيروڊ (Electrodes) لڳل هوندا آهن جيڪي تمام گهڻي وولٽيج واري ذريعي (Source) سان ۽ هوا خارج ڪندڙ پمپ (Vacuum Pump) سان ڳنڍيل هوندا آهن. ٽيوب مان هوا ڪڍڻ کان پوءِ تمام گهٽ دٻاءُ (1 ملي ميٽر مرڪيور) تي ٻنهي برقيروڊ يا اليڪٽروڊس جي وچ ۾ تمام گهڻي وولٽيج وارو ڪرنٽ گذاريو ويندو ته نيري رنگ جا شعاع ڪاٿو برقيرو (Cathode) کان واڌو برقيرو (Anode) ڏانهن ويندي نظر ايندا آهن هي شعاع سڌين ليڪن ۾ هلندي نظر ايندا آهن. اهي شعاع مخالف چيٽڙي تي پهچي ان کي روشن ڪن ٿا. هنن شعاعن کي ڪاٿو چارج وارا شعاع (Cathode Rays) چئبو آهي.



ڪاٿو چارج واري شعاعن (Cathode Rays) جي پيداوار

شڪل 2.7 وليم ڪروڪس وارو ڊسچارج ٽيوب



جي. جي ٿامسن اهو ڏيکاريو ته اهي شعاع برقي ۽ مقناطيسي ميدانن ۾ رکيل واڌو پليٽ ڏانهن مڙي ٿي ويا. هن مان ظاهر ٿيو ته هي شعاع کاتو چارج وارا آهن، هن کاتو چارج وارن ذرڙن کي اليڪٽران جو نالو ڏنو ويو. هي اليڪٽران، ڊسچارج ٿيڻ ۾ موجود Cathode مان حاصل ٿيا هئا ۽ جڏهن ٻئي مادي جو Cathode استعمال ڪيو ويو ته ساڳيا شعاع ظاهر ٿيا هن مان ثابت ٿيو ته اليڪٽران هر مادي واري شيءِ جو بناوٽي جزو (Constituent) آهي.

کاتو شعاعن (اليڪٽرانن) جون خاصيتون (Properties of Cathode Rays)

1. هي سڌي ليڪ ۾ کاتو پليٽ (Cathode) کان واڌو پليٽ (Anode) ڏانهن هلن ٿا.
2. هي سندن رستي ۾ رکيل غير شفاف جسم جو صاف پاڇو واڌو برقيري طرف ٺاهين ٿا.
3. انهن جي چارج کاتو آهي ۽ برق مقناطيسي ميدان ۾ واڌو چارج واري پليٽ ڏانهن مڙي ويندا آهن.
4. هي شعاع جڏهن شيشي يا ڪنهن ٻئي جسم سان ٽڪرائين ٿا ته ان جسم کي روشن ڪن ٿا.
5. ڪيٿوڊ يا کاتو ذرڙن جو چارج ۽ مايو وارو تناسب 1.7855×10^8 ڪولمب في گرام آهي. ٿيڻ ۾ ڪنهن به گئس ۾ اهو چارج ۽ مادي وارو تناسب سڀني اليڪٽرانن لاءِ ساڳيو هوندو آهي.
6. هي شعاع ميڪاني دٻ (Mechanical Pressure) پيدا ڪري سگهندا آهن. جنهن مان خبر پوي ٿي ته انهن ۾ حرڪي توانائي (Kinetic Energy) به هوندي آهي.


2.1.2 پروٽانن جي دريافت (Discovery of Protons)

گولڊ اسٽائين (Goldstein) 1886ع ۾ واڌو چارج وارو ذرڙو پروٽان دريافت ڪيو. جي. جي ٿامسن 1897ع ۾ پروٽان جي خاصيتن جي جاچ ۽ تصديق ڪئي هئي. گولڊ اسٽائين ڪيٿوڊ شعاعن واري ٿيڻ ۾ سوراخدار کاتو پليٽ سان پروٽان جو مشاهدو ڪيو. هن دريافت ڪيو ته نه صرف کاتو چارج وارا ڪيٿوڊ شعاع پر واڌو چارج وارا شعاع پڻ سوراخدار واڌو برقيري ذريعي مخالف رخ ۾ هلن ٿا. هي واڌو چارج وارا شعاع واڌو برقيري يا ڪيٿوڊ جي سوراخن مان گذرڻ ۽ انهن جي ٽڪرائڻ سان ٿيڻ ۾ روشني جو سبب بڻجن ٿا. هنن شعاعن کي ڪينال (Canal) شعاع (پروٽان) جو نالو ڏنو ويو.




شڪل 2.8 گولڊ اسٽائين

شڪل 2.8 گولڊ اسٽائين



شڪل 2.9 گولڊ اسٽائين وارو ڊسچارج ٽيوب

ياد رکڻ گهرجي ته ڪينال شعاع واڌو برقيرو يا اينوڊ مان نه پر ڊسچارج ٽيوب ۾ باقي بچيل گئس جي ماليڪيول سان اليڪٽران جي ٽڪرائڻ ڪري خارج ٿيندا آهن. اليڪٽران جو گئس جي ماليڪول کي آئن ۾ مٽائڻ (Ionize) وارو عمل هيٺ ڏجي ٿو.



گولڊ اسٽائين ثابت ڪيو ته اٽم برقي طور تي بي اثر آهن. جڏهن ته اليڪٽران کاتو چارج رکڻ ٿا، انهي جو مطلب اهو نڪتو ته هر اليڪٽران لاءِ ان برابر واڌو چارج ضروري هئڻ گهرجي جيڪو اليڪٽران کي بي اثر ڪري. ان ذرڙي کي پروٽان چئبو آهي ۽ هي سڀني اٽمن جو بنيادي ذرڙو آهي.

ڪينال شعاعن (پروٽانن) جون خاصيتون (Properties of Canal Rays (Protons))


1. هي سڌي ليڪ ۾ کاتو برقيرو (Cathode) ڏانهن هلندا آهن.
2. هي انهن جي رستي ۾ موجود جسم جو چٽو پاڇو ٺاهين ٿا.
3. هي واڌو چارج وارا آهن ۽ برق مقناطيسي ميدان ۾ کاتو چارج واري پليٽ ڏانهن مڙي ويندا آهن.
4. واڌو چارج واري ذرڙي جو چارج ۽ ماسي وارو تناسب چارج / ماس، اليڪٽران واري تناسب کان گهڻو گهٽ هوندو آهي. اهو تناسب ٽيوب ۾ موجود گئس جي ماهيت مطابق تبديل ٿيندو آهي.
5. پروٽان جو ماسو اليڪٽران جي ماسي کان 1836 ڀيرا وڌيڪ آهي.

2.1.3 نيوترانن جي دريافت (Discovery of Neutrons)

رڊرفورڊ (Rutherford) نالي سائنسدان 1920ع ۾ اڳڪٿي ڪري ٻڌايو هو ته اٽم ۾ پروٽان جي ساڳئي ماسي وارو هڪ ٻيو بي اثر Neutral ذرڙو لازمي هجڻ گهرجي. مختلف سائنسدانن ان بي اثر ذرڙي کي گولھڻ تي ڪم ڪرڻ شروع ڪري



چڏيو. ان بعد چيڊوڪ (Chadwick) 1932ع ۾ نيوتران دريافت ڪرڻ ۾ ڪامياب ٿيو. چيڊوڪ معلوم ڪيو ته بيريليم (Beryllium) تي تابڪار ذرڙي الفا (α) جي تيز ٽڪرائڻ سان ڪجهه اندر تائين داخل واريون شعاعون ٻاهر خارج ٿيون. چيڊوڪ دريافت ڪيو ته اهي شعاع هائيڊروجن جي اٽم جي مابني برابر مادي جا ذرڙا هئا پر انهن ۾ چارج نه هئي. انهن شعاعن (ذرڙن) کي نيوتران (Neutron) نالو ڏنو ويو. ان عمل کي هن ريت هيٺ مساوات ۾ ڏيکاري سگهجي ٿو.



نيوتران اٽم جو بنيادي ذرڙو آهي. مرڪز ۾ پروٽان سان گڏ موجود هوندو آهي ۽ اٽمي مابني ۾ ان جو مابو شامل هوندو آهي.

نيوتران جون خاصيتون (Properties of Neutrons)

1. نيوتران بي اثر ذرڙا آهن.
2. ان ۾ چارج نه ٿيندي آهي.
3. نيوتران جو مابو تقريبن پروٽان جي مابني برابر آهي.
4. هي مادي ۾ تمام گهڻو اندر تائين داخل ٿيڻ وارا ذرڙا آهن.

2.1.4 پروٽان ۽ نيوتران جي تعداد سان اٽمي نمبر (Z) ۽ مابو نمبر (A) ڪيئن لاڳاپيل آهي (How Atomic Number (Z) and Mass Number (A) are related to Proton and Neutron)

اٽم جا بنيادي ذرڙن جي دريافت سان ثابت ٿيو ته اٽم ٽن ذرڙن اليڪٽران، پروٽان ۽ نيوتران تي مشتمل ٿئي ٿو، پر سڀني اٽمن کي جيڪڏهن ساڳيا بنيادي ذرڙا آهن ته پوءِ ڇو هر عنصر جو اٽم ڪنهن ٻئي عنصر جي اٽم کان مختلف هوندو آهي؟ مثال طور: ڪيئن ڪاربان (C) جو اٽم، نائٽروجن (N) جي اٽم کان مختلف آهي؟ جيئن ته سڀني اٽمن کي انهن ۾ موجود پروٽانن جي تعداد سان سڃاڻي سگهجي ٿو، ساڳئي پروٽانن جي تعداد وارا ٻه عنصر نه ٿيندا آهن.

اٽمي نمبر (Z) Atomic Number :

اٽم جي مرڪز ۾ موجود پروٽانن جي تعداد کي اٽمي نمبر چئبو آهي. اٽمي نمبر کي علامت 'Z' سان لکيو ويندو آهي. عنصرن کي انهن جي اٽمي نمبر سان سڃاتو ويندو آهي. الڳ عنصرن جا الڳ الڳ اٽمي نمبر هوندا آهن ڇاڪاڻ جو پروٽانن جي تعداد جدا جدا هوندي آهي. بي اثر اٽم (Neutral) ۾ پروٽانن جو تعداد ۽ اليڪٽرانن جو تعداد هڪجهڙو ٿيندو آهي. تنهنڪري اٽمي نمبر کي مرڪز کان ٻاهرئين پاسي موجود اليڪٽرانن جي تعداد سان پڻ ڏيکاريو ويندو آهي. مثال طور، ڪاربان (C) جو اٽمي

نمبر 6 آهي. ان جو مطلب اهو ٿيو ته هر ڪاربان جي اٽم کي 6 پروٽان ۽ 6 اليڪٽران ٿيندا آهن.

اٽمي نمبر = Z = مرڪز ۾ پروٽان جو تعداد = مرڪز ٻاهريان اليڪٽران جو ٽوٽل تعداد
اٽمي نمبر کي عنصر جي ڪيميائي علامت جي کاٻي پاسي هيٺان ننڍي لکت ۾ لکيو ويندو آهي. ڪجهه مثال هيٺ ڏنل آهن.



مايو نمبر (A) Mass Number:

اٽم جي مرڪز ۾ پروٽان ۽ نيوتران جو جوڙ مايو نمبر يا نيڪليان نمبر پڻ چئبو آهي. مايو نمبر کي علامت "A" سان ڏيکاريو ويندو آهي. مثال طور، سوڊيم (Na) جو اٽمي نمبر 11 ۽ مايو نمبر 23 آهي. هي ظاهر ڪري ٿو ته سوڊيم اٽم کي 11 پروٽان ۽ 12 نيوتران آهن. مايو نمبر (A) کي عنصر جي ڪيميائي علامت جي کاٻي پاسي مٿيان لکيل ننڍي لکت طور لکيو ويندو آهي. جيئن سوڊيم ۾ ڏيکاريل آهي.



مايو نمبر = A = پروٽان جو تعداد (Z) + نيوتران جو تعداد (N)

يا مايو نمبر $N + Z = A$ ۽ نيوتران جو تعداد $A - Z = N$

مايو نمبر
اٽم ۾ پروٽان ۽
نيوتران جو تعداد

اٽم جي علامت
ڪيميائي فارمولا ۾
اٽم کي ڏيکارڻ لاءِ
استعمال ڪيل مخفف

12
6 C

6 پروٽان
6 نيوتران
6 اليڪٽران

شکل 2.10 مايو نمبر ۽ اٽمي نمبر جي تفصيل

آزمائشي سوال

- (الف) آڪسيجن جي اٽم ۾ 8 پروٽان ۽ 8 اليڪٽران ٿيندا آهن ان جو اٽمي نمبر ڇا آهي؟
- (ب) ڪلورين اٽم کي 17 پروٽان ۽ 18 نيوتران ٿيندا آهن. ان جو مايو نمبر معلوم ڪريو؟
- (ج) ڪوبالت اٽم ${}_{27}^{59}\text{Co}$ ۾ ڪيترا پروٽان، اليڪٽران ۽ نيوتران آهن؟
- (د) ڇا توهان ڪنهن اهڙي عنصر جي اٽم بابت ڄاڻو ٿا جنهن کي نيوتران نه آهي؟



ڇا توهان کي خبر آهي؟



تابڪار عنصر، ناپائيدار همزاد (Isotope) آهن جيڪي نيم اٽمي ذرڙا يا توانائي خارج ڪن ٿا. جڏهن اهي زوال پذير ٿين ٿا. مثال طور:


يورينيم، ريڊيم ۽ پولونيم

2.2 اٽم جي بناوت سان لاڳاپيل نظريا ۽ تجربا (Theories and experiments related to Atomic structure)

2.2.1 ردفورڊ جو اٽمي ماڊل Rutherford Atomic Model

ردفورڊ 1911ع تائين لڳاتار تجربا ڪندو رهيو ۽ ان بنياد تي پوءِ اٽم جو نئون ماڊل تجويز ڪيو.

تجربو (Experiment)



ردفورڊ تابڪار عنصر Polonium مان نڪرندڙ الفا (α) شعاع کي سون جي سنهي پترو سان ٽڪرايو. اهي شعاع سون جي سنهي پترو مان پار ٿي ڦيلجڻ لڳا جنهن جو مشاهدو زڪ سلفائيڊ جي سنهي ته واري اسڪرين تي ڪيو ويو

شڪل 2.11 سون جي سنهي پتري وارو تجربو

مشاهدا (Observation)

ڇا توهان کي خبر آهي؟



چمڪا (Illumination):


روشني سان چمڪائڻ يا فراهمي جو عمل آهي. ڪنهن سطح جي هڪ نقطي تي چمڪ ريزش في پڪيٽر (Luminous flux per unit area) چمڪات چئبو آهي.

- تمام گهڻا ذرڙا سڌائي ۾ سنهي پتري منجهان بنا موڙ جي ئي گذريا ۽ زڪ سلفائيڊ جي پردي تي چمڪا پيدا ڪيو.
- تمام گهٽ الفا (α) ذرڙا، سون جي سنهي پتري مان گذرڻ کان پوءِ گهٽ يا وڌيڪ موڙ کائي ٿي گذريا.
- تمام گهٽ الفا (α) ذرڙا (8000 مان هڪ) پنهنجي رستي وري پٺتي واپس ٿي وريا.

حاصل نتيجو (Conclusion)


- ردفورڊ (Rutherford) جي مطابق اٽم بن حصن نيوكليئس ۽ نيوكليئس کان ٻاهرئين حصو، تي مشتمل آهي.

2. الفا ذرڙن جو گهڻو تعداد سڌي ليڪ ۽ بنامزڻ جي ئي گذريا، ان ڏيکاريو ٿي ته اٽم جيڪا جڳهه والاري ٿو ان جو گهڻو حصو خالي آهي.
3. الفا ذرڙا واڌو واري چارج جا ٿيندا آهن ۽ انهن جي موڙ اهو واضح اشارو ڏنو ٿي ته اٽم جي تمام ٿوري حصي تي واڌو چارج هوندو آهي، جنهن کي نيوڪليئس چيو وڃي ٿو.
4. اٽم جو مايو مرڪز ۾ هڪ جڳهه تي گڏ ٿيل آهي ۽ اليڪٽران واڌو چارج واري مرڪز جي ٻاهريان ورهايل هوندا آهن.
5. اليڪٽران نيوڪليائي حصي ٻاهريان مرڪز جي چوڌاري مدار ۾ ڦرندا رهندا آهن.



شڪل 2.12 الفا ذرڙن جو سون سڀني پٿري تي تيز ٽڪرائجڻ جو تصويري تفصيل

ردرفورڊ جا مفروضا (Rutherford Postulates)



شڪل 2.13 ردرفورڊ جا مفروضا

- اٽم، واڌو چارج وارو، گڻيل (Dense) ۽ تمام ننڍي نيوڪليئس جنهن ۾ پروٽان ۽ نيوتران آهن ان تي مشتمل هوندو آهي.
- اٽم جو تمام وڌيڪ مايو نيوڪليئس ۾ سمايل هوندو آهي.
- نيوڪليئس کان ٻاهرگهڻي خالي جاءِ آهي ان کي فالتو نيوڪليائي حصو (Extra Nuclear Part) چئبو آهي. هن حصي ۾ اليڪٽران کي گولي لهڻ جو امڪان وڌ کان وڌيڪ آهي.
- اليڪٽران نيوڪليئس جي چوڌاري گول رستن يا دائرن ۾ گهڻي رفتار سان ڦرندا رهندا آهن.
- انهن گول رستن کي مدار يا شيل (Shell) طور ورتو ويندو آهي.
- اٽم برقي طور تي بي اثر ٿيندو آهي ڇاڪاڻ ته ان ۾ پروٽان ۽ اليڪٽران جو تعداد برابر هوندو آهي.
- نيوڪليئس جو سائيز يا وايو پنهنجي اٽم جي پيٽ ۾ تمام ننڍو ٿئي ٿو.




ردرفورڊ واري اٽمي ماڊل ۾ خاميون (Defects of Rutherford Atomic Model)

ڇا توهان کي خبر آهي؟



اسپيڪٽرم (Spectrum) روشني جي ڪرڻي کي جڏهن شيشي جي پرزم مان گذاريو وڃي ٿو ته اهو ڪيترن ئي رنگن ۾ ورهائجي وڃي ٿو. هن مظهر کي ورچ (Dispersion) ۽ رنگن جي پٽي کي اسپيڪٽرم سڏيو آهي جيڪو ان جي لهر جي ڊيگهه مطابق درجي بندي ڪري ڏيکاري ٿو.



1. ردرفورڊ اٽم جي پائيداري کي واضع نه ڪري سگهيو.
2. ردرفورڊ جي اٽمي ماڊل ۾ ڪاتو چارج وارا اليڪٽران گول رستي ۾ نيوكليئس چوڌاري ڦرن ٿا ۽ لڳاتار توانائي خارج ڪن ٿا. توانائي جي مسلسل گهٽتائي سبب اهو نيٺ نيوكليئس ۾ ڪري پوڻ گهرجي.
3. جيڪڏهن لڳاتار ڦرندڙ اليڪٽران مسلسل توانائي خارج ڪن ٿا ته پوءِ اٽم جو سلسليوار اسپيڪٽرم هئڻ گهرجي پر ان جي ابتڙ عنصر جي اٽم جو لڪير وارو اسپيڪٽرم هجي ٿو.

2.2.2 نيل بوهر وارو اٽمي ماڊل (Neil Bohr's Atomic Model)

ڇا توهان کي خبر آهي؟



ڪوانٽم ڇا آهي؟
توانائي نسبت جي الڳ تعداد جيڪا جدا حيثيت ۾ موجود رهي سگهي.

نيل بوهر 1913ع ۾، ٻيو ماڊل تجويز ڪيو. هي اٽمي ماڊل ان لحاظ ۾ مختلف هو ته اهو ٻه موڙ ڏيکاري ٿو، پهريون ان ردرفورڊ واري اٽمي نظريي کي رد ڪيو ۽ ٻيون ان ميڪس پلانڪ (Max Plank) جي ڪوانٽم نظريي بنياد تي هائڊروجن اٽم جو لڪيردار اسپيڪٽرم (Line Spectrum) واضع ڪيو هو.

نيل بوهر واري اٽمي ماڊل جا مفروضا


1. نيل بوهر اٽم جي بناوت جا هيٺ ڄاڻايل مفروضا تجويز ڪيا.
1. اٽم کي مستقل مدار آهن جنهن ۾ ڪاتو چارج وارا اليڪٽران واڌو چارج واري نيوكليئس جي چوڌاري گول دائري ۾ لڳاتار ڦرندا رهندا آهن.
2. اهي مدار توانائي جو مقرر مقدار رکن ٿا جن کي شيل چئبو آهي ۽ K, L, M, N شيلن طور لکيو ويندو آهي.
3. توانائي جي طبقن (Energy Levels) کي سڄي عدد ($n = 1, 2, 3, \dots$) سان ڏيکاريو ويندو آهي ان کي ڪوانٽم نمبر (Quantum Number) چئبو آهي. هن ڪوانٽم جي حد مرڪز واري پاسي کان ٻاهر طرف ٿئي ٿي جنهن ۾ $n = 1$ ، اهو تمام گهٽ توانائي وارو طبقو ٿيندو آهي.

4. اليڪٽران مخصوص مدارن ۾ لڳاتار ڦرندا رهندا آهن، جنهن ۾ اهي توانائي خارج نٿا ڪن.
5. جڏهن ڪو اليڪٽران توانائي جذب ڪري ٿو، اهو هيٺاهين توانائي جي طبقي کان مٿانهين توانائي جي طبقي ڏانهن ٽپو ڏيئي ٿو.
6. جڏهن اليڪٽران توانائي خارج ڪري ٿو، اهو مٿانهين توانائي جي طبق کان هيٺاهين طبق ڏانهن ٽپو ڏيئي ٿو.
7. توانائي جي پئڪيٽ جي صورت ۾ خارج ٿيڻ Emission يا جذب ٿيڻ Absorption غير لڳاتار حالت ۾ هجي ته ان کي ڪوانٽم يا فوٽان Photon چئبو آهي.
8. مٿاهين طبق جي توانائي E_2 ۽ هيٺاهين طبق جي توانائي E_1 ۽ توانائي جو فرق ΔE آهي.

$$E_2 - E_1 = \Delta E$$

$$1 = h\nu = \Delta E$$
 (Photon)
9. هتي h ، پلانڪ جو مستقل آهي، ان جي مقدار 6.63×10^{-34} J.S آهي ν روشني جي فريڪوئنسي (Frequency) آهي.

انهن مدارن ۾ ساڪن حالت (Stationary State) موجود هوندي جنهن ۾ اليڪٽرانن جو



زاويائي مومينٽم (Angular momentum) $\frac{h}{2\pi}$ سان سڄي عدد (Integral) جو ضرب اُپت برابر ٿيندو.

$$n \frac{h}{2\pi} = mvr$$

جتي $n =$ مدارن جو نمبر، $h =$ پلانڪ وارو

مستقل ۽ $m =$ اليڪٽران جو مايو آهي.

شڪل 2.14 نيل بوهر وارو اٽم جو ماڊل

بوهر واري اٽمي ماڊل جون خاميون (Limitations of Bohr's Atomic Model):

- بوهر وارو اٽم جو ماڊل، زيمن اثر Zeeman Effect (اٽمن جي اسپيڪٽرم تي مقناطيسي ميدان جو اثر) واضح ڪرڻ ۾ ناڪام ٿي ويو.
- هي ماڊل اسٽارڪ واري اثر Stark Effect (اٽمن جي اسپيڪٽرم تي برقي ميدان جو اثر) واضح ڪرڻ ۾ پڻ ناڪام ٿي ويو.
- هي ماڊل هائزنبرگ واري غير يقيني اصول Heisenberg uncertainty principle کان هٽي ٿي ويو.
- ماڊل وڏي مائي واري اٽمن مان حاصل ٿيل اسپيڪٽرمز واضح نه ڪري سگهيو.
- هي اڪيلي اليڪٽران جي جنس (Mono electronic Species) جيئن He^+ , Li^{2+} , Be^{3+} کي واضح ڪري ٿي سگهيو.



آزمائشي سوال



- ڪهڙا ذرڙا اٽم جو مايو ظاهر ڪن ٿا؟
- ڪلاسيڪل نظريي جي بنياد تي رد فرورڊ واري اٽمي ماڊل ۽ ڪوانٽم نظريي جي بنياد تي بوهر وارو اٽمي ماڊل ثابت ڪريو؟
- ڪيئن توهان جاندار شين جو ڪيمسٽري سان تعلق ڏيکاري سگهيو ٿا؟

2.3 اٽم جي بناوت جا جديد نظريا (Modern Theories of Atomic Structure)

میکس پلانڪ 1900ع ڌاري فوتان ۾ شعاعن جي ڪوانٽم نوعیت ۽ توانائي $E = hv$ وارو ڪوانٽم نظريو تجویز ڪيو هو هن نظريي کي آئن اسٽائن 1905ع ۾ تسليم ڪيو ۽ فوٽو اليڪٽرڪ ڪوانٽم اثر (Photoelectric Effect) کي واضح ڪرڻ لاءِ لهر-ذرڙي واري ٻئي نوعیت (Wave Particle Duality) ذريعي مایي ۽ توانائي جي وچ ۾ تعلق کي $E = mc^2$ تجویز ڪيو. نیل بوهر اليڪٽرانن جي زاویائي مومینٽم (Angular Momentum) سان شعاعن جي مقداریت Quantization جو استعمال جاري رکيو بوهر اڳڪٿي ڪئي ۽ هائڊروجن اٽم جي لکیردار اسپیکٽرم کي واضح ڪيو هو.

2.3.1 ڊي-بروگلي وارو مفروضو (De Broglie Hypothesis)

لوئس ڊي بروگلي 1923ع ۾ اليڪٽران جي لهر ذرڙي جي ٻئي نوعیت کي اڳتي آندو هو ۽ مفروضو تجویز ڪيو ته سڀني مادن ۾ باریڪ سطح تي ذرڙي سان گڏ لهر واري نوعیت به هوندي آهي. ڊي بروگلي آئن اسٽائن ۽ پلانڪ جي مساواتن کي گڏايو ۽ دلیل پیش ڪيو ته جيڪڏهن $E = hv$ جتي $E = mc^2$ = توانائي، h = پلانڪ وارو مستقل ۽ v روشني جي فريڪوئنسي آهي ۽ $E = mc^2$ جتي $E = mc^2$ = توانائي، m = مايو ۽ c = روشني

جي رفتار آهي ته پوءِ، $h\nu = mc^2$

$$v = \frac{c}{\lambda} \text{ چو ته } \frac{hc}{\lambda} = mc^2$$


$$\lambda = \frac{h}{p} \text{ يا } \lambda = \frac{h}{mc}$$

ذرڙي جي لهري نوعیت کي ڊي بروگلي لهري ڊيگهه واري مفروضي ۾ هن طرح لیکيو ويندو.

هتي علامت p ذرڙي جو مومینٽم آهي.

ڊي بروگلي مطابق، جهڙي طرح روشني، يا ڪاٻي برق مقناطيسي لهر، جنهن ريت ذرڙي جون خاصیتون ڏيکاري سگهي ٿي، ساڳئي ريت، ان ذرڙي کي پڻ لهر جون خاصیتون ڏيکارڻ گهرجن ۽ اهي ٻئي نوعیتون متا ستا قابل هئڻ گهرجن.

ڊي بروگلي لهر ذرڙي واري ٻئي نوعیت جو مفروضو




شکل 2.15 ڊي بروگلي وارو لهر ذرڙي جي ٻئي نوعیت وارو مفروضو

2.3.2 شروڊنگر وارو اٽمي ماڊل (Schrodinger Atomic Model)

شروڊنگر، آسٽريائي علم طبيعيات جو ماهر، 1921ع ۾ بوهر جي اٽمي ماڊل کي هڪ قدم اڳتي کڻي آيو. شروڊنگر اليڪٽران جي يقيني بيهڪ معلوم ڪرڻ واري گمان کي بيان ڪرڻ لاءِ علم رياضي جي مساواتن جو استعمال ڪيو. هن اٽمي ماڊل کي بهتر بنايو. جنهن کي هاڻي اٽم جو ڪوانٽم مڪئنيڪل ماڊل Quantum Mechanical Model طور سڃاتو ويندو آهي.

شروڊنگر وارو اٽمي ماڊل بوهر واري اٽمي ماڊل جو صرف سڌارو آهي. هن ان ماڊل ۾ هائڊروجن جو اٽم ان ڪري ورتو جو ان کي صرف هڪ پروٽان ۽ هڪ اليڪٽران آهي. هن علم رياضي جي علم جي مدد سان ثابت ڪيو ته مرڪز جي چوڌاري اليڪٽران جون مختلف جڳهون معلوم ڪري سگهجن ٿيون ۽ امڪان Probability ذريعي ان جو تعين به ڪري سگهجي ٿو.

- ڪوانٽم مڪئنيڪل ماڊل بيان ڪري ٿو ته مرڪز جي چوڌاري اليڪٽرانن جي مختلف جڳهن کي معلوم ڪري سگهجي ٿو. هن اهو پڻ ٻڌايو ته اليڪٽران مدار ۾ هڪ اليڪٽران کي ڪڪر وانگر ٿيندا آهن.
- مدار ۾ هر توانائي جي سب شيل (Subshell) جا مختلف ترتيب هوندا آهن جيڪي ان ۾ اليڪٽرانن جي موجودگي کي بيان ڪن ٿا.
- هر مختلف مدار جا مختلف سب شيل جا مدارچا (Orbitals) هوندا آهن جن کي s , p , d , f نالي طور ليکيو وڃي ٿو. مدارچن جون مختلف شڪليون آهن “ s ” گول (Spherical) ۽ “ p ” ڊمبيل (Dumbbell) شڪل جا آهن.



شڪل 2.16 شروڊنگر

- اٽم جي مدارچن جو تعداد ۽ قسم توانائي جي سب شيل تي دارومدار رکي ٿو.
- ڪوانٽم مڪئنيڪل ماڊل جي مطابق نيوڪليئس جي چوڌاري خلا جي ڪنهن حصي ۾ اليڪٽران جي هجڻ واري امڪان کي ڪنهن ڪڪر کي مٿي جي ذرڙن سان ڍڪيل طور ڏيکاري سگهجي ٿو. جيڪڏهن ڪڪر گهٽو آهي ته اليڪٽران معلوم ڪرڻ جو امڪان اوترو وڌيڪ هوندو ان کي اٽمي مدارچو چئجي ٿو. وڌيڪ تفصيل ۽ رياضي واري عبارت اوهان کي اڳئين ڪلاس ۾ پڙهايو ويندو.

2.4 اليڪٽران جي ترتيب (Electronic Configuration)


اليڪٽران جي ترتيب کي بحث ڪرڻ کان پهرئين اسان کي شيل ۽ سب شيل واري تصور کي لازمي طور سمجهڻو پوندو.



جيئن اسان کي خبر آهي ته نيڪليس اٽم جي مرڪز ۾ موجود هوندو آهي ۽ اليڪٽران نيڪليس جي چوڌاري ڦرندا رهندا آهن. اسان کي هاڻي اهو سمجهڻو پوندو ته اهي اليڪٽران نيڪليس جي چوڌاري ڪيئن ڦرندا رهن ٿا. هي اليڪٽران جي چوڌاري پنهنجي مخفي توانائي جي مقدار مطابق مختلف مدارن ۾ ڦرندا رهندا آهن.

2.4.1 شيل جو تصور (Q ۽ P, O, N, M, L, K) Concept of Shell

توانائي جا طبقات (Energy Levels) يا شيل (Shell) يا مدارچا (Orbitals) اهي سڀ ممڪن رستا آهن جن تي اليڪٽران نيڪليس جي چوڌاري ڦرندا رهندا آهن. جن کي 'n' سان ظاهر ڪيو وڃي ٿو. انهن شيلن کي K, L, M, N, O, P ۽ Q طور ۽ ڪوانٽم نمبر $n = 1, 2, 3, 4, 5, 6, 7$ طور الڳ الڳ ليکيو ويندو آهي. انهن مدارن کي خاص مقدار جي توانائي هوندي آهي. اها توانائي گهٽجندڙ ترتيب ۾ ظاهر ٿئي ٿي جڏهن اهي مدار مرڪز کان هٽي پري ٿين ٿا.



شڪل 2.17 شيل (توانائي جا طبقات)

K شيل گهٽ توانائي وارو پهريون توانائي وارو طبق آهي.
 L شيل K شيل کان وڌيڪ توانائي وارو ٻيون توانائي جو طبق آهي.
 M شيل K ۽ L شيلن کان وڌيڪ توانائي وارو ٽيون توانائي جو طبق آهي.
 N شيل K, L ۽ M شيلن کان وڌيڪ توانائي وارو چوٿون توانائي جو طبق آهي.
 O شيل K, L, M, N شيلن کان وڌيڪ توانائي وارو پنجون توانائي جو طبق آهي.

2.4.2 مدارچن (s, p, d ۽ f) جو تصور Concept of Sub Shells

اٽمي اسپيڪٽرم کي تمام گهڻي طاقتور اسپيڪٽرو اسڪوپ جي مشاهدي هيٺ آڻڻ سان اهو معلوم ٿيو ته اسپيڪٽرم ٻن يا ٻن کان وڌيڪ ويجهو مليل ليڪن تي مشتمل هئا، جيئن زيمن Zeeman ۽ اسٽارڪ Stark اثرن ۾ ٻڌايو ويو هو. ان ليڪن جو اهو مطلب ورتو ويو ته اليڪٽران ساڳئي شيل ۾ توانائي جي گهٽ مقدار جو فرق ڪري سگهن ٿا. تنهنڪري، انهن خاص توانائي واري طبق کي سڀ توانائي جي طبقن تي ورهايو ويو آهي ۽ ان کي مدارچو سب شيل (Subshell) سڏجي ٿو. جڏهن شيل ۾

گهڻي تعداد ۾ اليڪٽران هوندا آهن. هڪٻئي کي ڌڪين ٿا ۽ اهو خاص شيل ان جي سبب شيل ۾ ورهائجي وڃي ٿو، جن کي سبب شيل s, p, d, f طور ليکيا وڃن ٿا. ڪنهن شيل ۾ سبب شيل جو تعداد انهي شيل جي ڪوانٽم نمبر 'n' تي دارومدار رکي ٿو.

چا توهان کي خبر آهي؟



ڪنهن شيءِ جو اٽمي اسپيڪٽرم، ان جي ليڪن تي مشتمل ٿئي ٿو. هي ليڪون توانائي جي گهٽ وڌ مقدار سبب فرق ڪن ٿيون. توانائي جا طبقات اليڪٽران جي Repulsion جي ڪري سبب شيل طبقن ۾ ورهايا ويا آهن. مدار وري مدارچن نالي s, p, d, f ۾ تقسيم ٿين ٿا.


جدول 2.1 شيل جو عدد ۽ سبب شيل

سبب شيل	شيل	عدد 'n'
صرف s	K	1
p, s	L	2
d, p, s	M	3
f, d, p, s	N	4

2.4.3 پهرئين 18 عنصرن جي اليڪٽران ترتيب

(Electronic Configuration of First 18 Elements)

اسان اهو هاڻي سمجهي سگهون ٿا ته مختلف مدارن ۽ سبب مدارچن ۾ ڪنهن اصول مطابق اليڪٽرانن جي ورهاست کي اٽم جي اليڪٽران ترتيب چئبو آهي. اليڪٽرانن جي گهڻي پائيدار ترتيب اڪثر ڪري گرائونڊ ليول جي درجي تي ٿئي ٿي، ان وقت جڏهن اٽم گهٽ توانائي جي طبقن تي هوندا آهن. اليڪٽران هيٺانهين کان مٿانهين توانائي جي طبقن تي وڌندڙ ترتيب ۾ پورا ٿيل هوندا آهن. جيئن هيٺ ڏيکاريل آهي.



شڪل 2.18 توانائي طبقن جو پورو پرچو

اليڪٽرانن جو وڌ کان وڌ تعداد جيڪو ڪنهن شيل ۾ جاءِ ڏيئي سگهي ٿو ان کي فارمولا $2n^2$ سان ظاهر ڪجي ٿو. جتي 'n' شيل نمبر آهي. مختلف مدارن ۾ اليڪٽران جي ورهاست ان فارمولا مطابق هيٺ هن طرح آهي.



K شيل / پهريون مدار $2 = (1)^2 = (1 = n)$

L شيل / ٻيون مدار $8 = (2)^2 \times 2 = (2 = n)$

M شيل / ٽيون مدار $18 = (3)^2 \times 2 = (3 = n)$

N شيل / چوٿون مدار $32 = (4)^2 \times 2 = (4 = n)$ وغيره وغيره

سڀ شيل جي توانائي واري طبقن ۾ توانائي جو تمام ٿورو فرق ٿيندو آهي.

سڀ شيل 's' پهرئين ڀيرو ويندو آهي پوءِ سڀ شيل 'p' ۽ انهن کان پوءِ اڳيان سڀ شيل ڀريا ويندا آهن. سڀ شيل ۾ وڌ کان وڌ اليڪٽران جي ورهاست هن ريت هيٺ آهي:

سڀ شيل 's' ۾ 2 اليڪٽران

سڀ شيل 'p' ۾ 6 اليڪٽران

سڀ شيل 'd' ۾ 10 اليڪٽران

سڀ شيل 'f' ۾ 14 اليڪٽران

اسان جڏهن به سڀ شيل ۾ اليڪٽران جي ترتيب لکندا آهيون ته هيٺ ڄاڻايل نقطا


هميشه پنهنجي ذهن ۾ رکندا آهيون.

1. اٽم ۾ اليڪٽران جو تعداد

2. توانائي جي طبقن مطابق شيل ۽ سڀ شيل جي ترتيب

3. شيل ۽ سڀ شيل لاءِ وڌ کان وڌ اليڪٽران جو تعداد

مثال 2.1: ڪنهن عنصر ۾ 8 اليڪٽران آهن ان جي اليڪٽران جي ترتيب لکي ڏيکاريو؟



شڪل 2.19 آڪسيجن جي

اليڪٽران جي ترتيب

هن عنصر لاءِ سڀ کان پهرئين K شيل ۾ اليڪٽران ڀري پورا ڪنداسين جنهن ۾ وڌ کان وڌ 2 اليڪٽران جي گنجائش آهي. پوءِ رهجي ويل اليڪٽران کي L شيل ۾ پورو ڀرينداسين. جنهن ۾ وڌ کان وڌ اليڪٽران جي گنجائش 8 آهي. اليڪٽران جي ترتيب هاڻي هن طرح درج ٿيندي.

M	L	K
0	6	2

هي ڄاڻايل عنصر آڪسيجن آهي جنهن ۾ 8 اليڪٽران

هوندا آهن. اليڪٽران جي ترتيب ڏيڻ وقت پهريان 2 اليڪٽران K شيل جي سڀ شيل '1s' ۾ رکيا ويندا ان کان پوءِ ٻه اليڪٽران L شيل جي سڀ شيل '2s' ۾ ويندا ۽ رهجي ويل 4 اليڪٽران L شيل جي سڀ شيل '2p' ۾ ويندا. ان مطابق آڪسيجن جي اٽم ۾ اليڪٽران جي ترتيب $1s^2, 2s^2, 2p^4$ ٿيندي آهي.

اٽم جي مختلف سڀ شيلن واري اليڪٽران جي ترتيب کي $1s^2, 2s^2, 2p^6$ طور لکيو ويندو آهي. جيئن شڪل 2.19 ۾ ڏيکاريل آهي.

هن ترتيب ۾ ضربيندڙ مدار جي عدد کي ظاهر ڪري ٿو، s، p سب شيل آهن ۽ مٿانهين لکڻي سب شيل ۾ اليڪٽرانن جو تعداد ڏيکاري ٿو. پهرئين 18 عنصرن جي اليڪٽرانن جي ترتيب جدول 2.2 ۾ هيٺ ڏنل آهي.

جدول 2.2 دؤري جدول جي پهرئين 18 عنصرن جي اليڪٽرانن جي ترتيب

عنصر	علامت	اٽمي نمبر (اليڪٽران جو تعداد)	اليڪٽرانن جي ترتيب
هائڊروجن	H	1	$1s^1$
هيليئم	He	2	$1s^2$
ليٿيم	Li	3	$1s^2, 2s^1$
بيريئم	Be	4	$1s^2, 2s^2$
بوران	B	5	$1s^2, 2s^2, 2p^1$
ڪاربان	C	6	$1s^2, 2s^2, 2p^2$
نائٽروجن	N	7	$1s^2, 2s^2, 2p^3$
آڪسيجن	O	8	$1s^2, 2s^2, 2p^4$
فلورين	F	9	$1s^2, 2s^2, 2p^5$
نيون	Ne	10	$1s^2, 2s^2, 2p^6$
سوڊيم	Na	11	$1s^2, 2s^2, 2p^6, 3s^1$
مئگنيشيم	Mg	12	$1s^2, 2s^2, 2p^6, 3s^2$
اليومينيم	Al	13	$1s^2, 2s^2, 2p^6, 3s^2, 3p^1$
سليڪان	Si	14	$1s^2, 2s^2, 2p^6, 3s^2, 3p^2$
فاسفورس	P	15	$1s^2, 2s^2, 2p^6, 3s^2, 3p^3$
سلفر	S	16	$1s^2, 2s^2, 2p^6, 3s^2, 3p^4$
ڪلورين	Cl	17	$1s^2, 2s^2, 2p^6, 3s^2, 3p^5$
آرگن	Ar	18	$1s^2, 2s^2, 2p^6, 3s^2, 3p^6$

آزمائشي سوال

- سب شيل 's' ۾ ڪيترا وڏا ڪان وڏا اليڪٽران سمائجي سگهن ٿا؟
- ڪنهن اٽم جو اٽمي نمبر 11 آهي ان جي L شيل ۾ ڪيترا اليڪٽران ٿيندا؟
- اٽم جي اليڪٽرانن جي ورهاست ۾ ڪهڙو شيل پهرئين پورو ٿيو ويندو آهي ۽ ڇو؟
- جيڪڏهن ڪنهن اٽم جا K ۽ L شيل مڪمل طور تي پورا ٿيل آهن، ٻڌايو ته انهن ۾ موجود ڪُل اليڪٽرانن جو تعداد ڇا آهي؟



2.5 همزاد ۽ انهن جا عام استعمال (Isotopes and their Common Application)

جئين ته اسان پڙهي چڪا آهيون ته اٽم ٽن اهم ذرڙن اليڪٽران، پروٽان ۽ نيوترون جو ٺهيل آهي. تقريبن عنصرن جي اٽمن ۾ اليڪٽران ۽ پروٽان جو تعداد ساڳيو هجي ٿو تنهن ڪري انهن جو اٽمي نمبر ساڳيو هجي ٿو پر ڪجهه عنصرن ۾ اٽمن جو مايو نمبر هڪ ٻئي کان مختلف هجي ٿو.

2.5.1 همزاد (Isotopes) ڇا هوندا آهن؟

ساڳئي عنصر جي اٽمن ۾ اٽمي نمبر ته ساڳيو هجي پر سندن اٽمي ميا مختلف هجن ته اهڙن اٽمن کي همزاد (Isotopes) چئبو آهي. هنن جو اٽمي نمبر يا پروٽان نمبر ته هڪ جيترو، پر نيوترانن جو تعداد جدا جدا هوندو آهي. اهڙن عنصرن جون ڪيميائي خاصيتون ساڳئي اليڪٽرانن جي ترتيب ڪري هڪجهڙيون هونديون آهن پر مادي نمبر جي فرق ڪري طبعي خاصيتون مختلف ٿينديون آهن.

2.5.2 همزادن جا مثال (Examples of Isotopes)

همزاد	خاڪو	علامت
هائڊروجن 1 — پروٽيم	<p>0 نيوتران 1 اليڪٽران 1 پروٽان</p>	${}^1_1\text{H}$
هائڊروجن 2 — ڊيوٽريم	<p>1 نيوتران 1 اليڪٽران 1 پروٽان</p>	${}^2_1\text{H}$
هائڊروجن 3 — ٽرائٽريم	<p>2 نيوتران 1 اليڪٽران 1 پروٽان</p>	${}^3_1\text{H}$

شڪل 2.20 هائڊروجن جا همزاد

(1) هائڊروجن جا همزاد يا ائسوٽوپ:

هائڊروجن جا ٽي همزاد آهن. انهن کي پروٽيم (Protium) ڊيوٽريم (Deuterium) ۽ ٽرائٽريم (Tritium) چئبو آهي. جيئن شڪل 2.20 ۾ هيٺ ڏيکاريل آهي.

(2) يورينيم جا همزاد (Isotopes of Uranium)

${}^{234}_{92}\text{U}$ 234.04094 0.0055% تابڪار	${}^{235}_{92}\text{U}$ 235.04392 0.720% تابڪار	${}^{238}_{92}\text{U}$ 238.05078 99.2745% تابڪار
---	--	--

شڪل 2.21 يورينيم جا همزاد

يورينيم جا ٽي عام همزاده آهن. هن جو اٽمي نمبر (Atomic Number) 92 ۽ مايو نمبر (Mass Number) 234، 235 ۽ 238 هوندو آهي. يورينيم ${}^{238}_{92}\text{U}$ سڪڙو قدرتي طور تي ملندو آهي.



(3) کاربان جا همزاد (Isotopes of Carbon)

کاربان جا ٻه پائيدار همزاد ۽ هڪ تابڪار همزاد آهن. جيڪي شڪل 2.22 ۾ ڏيکاريل آهن.

شڪل 2.22 کاربان جا همزاد

کاربان 12 ۾ 6 پروٽان ۽ 6 نيوترون شامل هوندا آهن، کاربان 13 ۾ 6 پروٽان ۽ 7 نيوترون موجود آهن، کاربان 14 ۾ 6 پروٽان ۽ 8 نيوترون شامل هوندا آهن. کاربان 12 گهڻو عام لپنڊڙ (98.98 سيڪڙو) همزاد آهي.

(4) ڪلورين جا همزاد (Isotopes of Chlorine)



ڪلورين جا ٻه همزاد جن جو اٽمي نمبر 17 ۽ الڳ الڳ ماسو نمبر 35 ۽ 37 هوندو آهي، جيئن شڪل 2.23 ۾ ڏيکاريل آهي. قدرتي طور تي ڪلورين 35 (75 سيڪڙو) ۽ ڪلورين 37 (25 سيڪڙو) ملندا آهن.

شڪل 2.23 ڪلورين جا همزاد

جدول 2.3 همزادن جو استعمال (Application of Isotopes)

نمبر	تابڪار همزاد جو نالو	ميدان (Field)	استعمال (Uses)
1.	فاسفورس 32 يا اسٽرونتشيم 90	ريڊيائي علاج	• چمڙي جي سرطان (ڪينسر) جو علاج
2.	ڪوبالت-60	ريڊيائي علاج	• گهڻو اندر داخل ٿي وڃڻ واري سگهه سبب جسم جي ڪينسر جو علاج
3.	ايوڊين همزاد	ريڊيائي علاج	• گلي (گچي) واري غدود جو سراغ لڳائڻ
4.	ٽيڪنيشيم	ريڊيائي علاج	• هڏي پڇي پوڻ واري علاج ۾ هڏي جي واڌ واري تپاس ڪرڻ
5.	ڪوبالت-60 جو گاما شعاع	طبي آلہ ڪاري	• طبي اوزارن ۽ مرهم پتي جي شين کي هاجيڪار جراثيمن کان پاڪ ڪرڻ لاءِ.
6.	اميريشيم 241	صنعت ۽ احتياطي تدابير	• ماحولياتي شعاعن جي پيماني، دونهين جي چاچ ۽ پڙتال، ڪوئلي جي چاڻ ڌرڙن جي پيمائش ڪرڻ لاءِ استعمال ٿيندو آهي. • سامونڊي گدلاڻ جو سبب بڻجندڙ فيڪٽرين جو گندگولھڻ لاءِ.
7.	گولڊ-198 ۽ ٽيڪلينشيم 99	شهر جي صفائي ۽ فالتو پاڻي ۾ گدلاڻ	• سامونڊي گدلاڻ جو سبب بڻجندڙ فيڪٽرين جو گندگولھڻ لاءِ.
8.	يورينيم-235	بجلي پيداوار	• پاڻي کي باق واري توانائي ۾ بدلائي بجلي حاصل ڪرڻ



9.	پلوٽونيم-238	طب	• دل جي باقاعدي ڌڙڪڻ کي بهتر ڪرڻ لاءِ (Pace Maker) اوزار ۾ استعمال ٿيندو آهي.
10.	ڪاربان-14	قديم آثارن وارو علم ۽ ارضيات وارو علم	• زمين مان کوٽي ڪڍيل آثارن جي عمر جو تخمينو لڳائڻ ۾ استعمال ٿيندو آهي.

آزمائشي سوال



- هائيڊروجن جي ڪهڙي همزاد ۾ نيوترون جو تعداد گهڻو آهي؟
- ڪنهن عنصر جي همزادن ۾ هڪ جهڙيون ڪيميائي پر مختلف طبعي خاصيتون ڇو هونديون آهن؟
- ڪاربان جا همزاد، هائيڊروجن جي همزادن کان ڪيئن مختلف هوندا آهن؟

اختصار (Summary)

- اٽم ۾ ڪاتو چارج وارو باريڪ ذرڙو اليڪٽران آهي. ان کي جي. جي. ٿامسن ۽ وليم ڪروڪس دريافت ڪيو هو.
- اٽم ۾ واڏو چارج وارو ذرڙو پروٽان آهي جيڪو گولڊ اسٽائين 1886ع ۾ دريافت ڪيو ۽ جي. جي. ٿامسن پروٽان جي خاصيتن جي جاچ ۽ تصديق ڪئي.
- چنڊوڪ 1932ع ۾ نيوترون کي دريافت ڪرڻ ۾ ڪامياب ٿيو.
- لارڊ رڊفورڊ 1911ع ۾ لڳاتار تجربا ڪري اٽم جو نئون ماڊل تجويز ڪيو ته اٽم جي مرڪز ۾ نيڪليئس هوندو آهي ۽ اليڪٽران نيڪليئس چوڌاري ڦرندا آهن.
- نييل بوهر 1913ع ۾ هڪ ٻيو اٽمي ماڊل تجويز ڪيو. هي اٽمي ماڊل ان لحاظ کان مختلف هو ته هن رڊفورڊ جي اٽمي ماڊل کي رد ڪيو ۽ ميڪس پلانڪ واري ڪوانٽم نظريي جي بنياد تي هائيڊروجن اٽم جو لڪيردار اسپيڪٽرم (Line Spectrum) واضح ڪيو.
- لوئس ڊي بروگلي 1923ع ۾ اليڪٽران جي لهر ذرڙي جي ٻئي نوعيت کي اڳتي آندو ۽ مفروضو تجويز ڪيو ته سڀني مادن ۾ تمام باريڪ سطح تي ذرڙي سان گڏ لهر واري نوعيت به هوندي آهي.
- توانائي جا طبقا يا مدار ۽ مدارچا اهي سڀ ممڪن رستا آهن جن تي اليڪٽران مرڪز چوڌاري ڦرندا رهندا آهن. جن کي ڪوانٽم نمبر 'n' سان ڏيکاريو وڃي ٿو، انهن شيلن کي K, L, M, N, O, سان ليکيو ويندو آهي.
- مکيه توانائي جو طبقو يا شيل نيم توانائي واري طبقن ۾ ورهائجندا آهن ۽ انهن کي سڀ شيل مدارچا چيو ويندو آهي.

- مختلف مدارن ۽ مدارچن ۾ اليڪٽرانن جي ورهاست کي اٽم جي اليڪٽرانن جي ترتيب سڏيو ويندو آهي.
- ڪنهن عنصر جي مختلف ائٽمن جو ائٽمي نمبر ته ساڳيو هجي پر انهن جا ائٽمي ميا مختلف هجن ته اهڙن عنصرن کي همزاد ڪوٺيو آهي. انهن جو ائٽمي نمبر يا پروٽان نمبر هڪ جيترو پر نيوتران جو تعداد مختلف هوندو آهي.
- روزاني زندگي ۾ همزادن جي عملي ڪارجن کي پوري دنيا ۾ استعمال ڪيو ويندو آهي. تحقيقات جي تجربي گاهن طبي سينٽرن، صنعتي سهولتن، کاڌو محفوظ ڪندڙ تنصيبن ۽ ٻين ڪيترن ئي واهيپي وارين شين ۾ همزاد ڪتب آڻجن ٿا.

مشق

- پاڻو (الف) صحيح جواب جي چونڊ ڪريو.
 صحيح جواب تي (✓) جو نشان لڳايو.
1. اٽم ۾ پروٽانن ۽ نيوترانن جي تعداد کُل تعداد کي چئبو آهي؛
 (الف) اليڪٽرانن جو تعداد (ب) نيوڪليون جو تعداد
 (ج) عنصر جو ائٽمي نمبر (د) همزادن جو تعداد
 2. جيڪڏهن پروٽان نمبر 19 آهي، ته اليڪٽرانن جي ترتيب ٿيندي؛
 (الف) 2, 8, 9 (ب) 2, 8, 8, 1 (ج) 2, 8, 1 (د) 2, 8, 3
 3. جيڪڏهن پوٽشيم جو نيوڪليون نمبر 39 آهي، ان ۾ نيوتران جو تعداد ٿيندو؛
 (الف) 39 (ب) 19 (ج) 20 (د) 29
 4. همزاد ڪاربان-12، جي وافر مقدار ۾ موجودگي آهي؛
 (الف) 96.9 سيڪڙو (ب) 97.6 سيڪڙو
 (ج) 98.89 سيڪڙو (د) 99.7 سيڪڙو
 5. اليڪٽرانن واري ترتيب، ان جي ورهاست آهي؛
 (الف) پروٽان (ب) نيوتران (ج) اليڪٽران (د) پاڙيٽران
 6. گهڻو اندر تائين داخل ٿيڻ وارو ذرڙو ڪهڙو آهي؛
 (الف) اليڪٽران (ب) پروٽان (ج) الفا (د) نيوتران
 7. 'L' شيل ۾ ڪيترا سب شيل آهن؛
 (الف) هڪ (ب) ٻه (ج) ٽي (د) چار
 8. ڊي بروگلي اليڪٽران جي لهر-ذرڙو واري ٻئي نوعيت جو مفروضو آندو؛
 (الف) 1920 (ب) 1922 (ج) 1923 (د) 1925
 9. ردفورڊ واري ائٽمي ماڊل جي تجربي ۾ استعمال ٿيل پردي جي مادي جو نالو آهي؛
 (الف) ايلومينيم پٿرو (ب) زنڪ سلفائيڊ
 (ج) سوڊيم سلفائيڊ (د) ايلومينيم سلفائيڊ



10. طبي اوزارن کي جراثيم کان پاڪ ڪرڻ لاءِ جيڪي شعاع استعمال ڪيا وڃن ٿا اهي آهن:

- (الف) الفا شعاع α -rays
(ب) بيتا شعاع β -rays
(ج) گاما شعاع γ -rays
(د) ايڪس شعاع X-rays

ڀاڱو (ب): مختصر سوال

1. ڪلورين جي همزادن جي بناوت وارو خاڪو ٺاهي همزاد (Isotope) جي تعريف بيان ڪريو؟
2. ڪنهن اٽم جي M شيل ۾ 5 اليڪٽران آهن. ان نسبت سان:
(الف) ان جو اٽمي نمبر معلوم ڪريو؟
(ب) اٽم جي اليڪٽران ترتيب لکي ڏيکاريو؟
(ج) ان اٽم جي عنصر جو نالو ٻڌايو؟
3. ردفورڊ جي اٽمي ماڊل ۾ خاميون آهن دليل ڏيئي ثابت ڪريو؟
4. ڊي بروگلي جي مفروضي ۾ اليڪٽران جي لهر-ڌڙي واري ٻئي نوعيت بيان ڪريو؟
5. بوهر جي اٽمي ماڊل جون خاميون ڪهڙيون آهن؟
6. شيل ۽ سب شيل ۾ فرق مثالن سان بيان ڪريو؟
7. اٽم ^{16}O ۽ ^{17}O هڪجهڙائي ۽ فرق کي کولي سمجهايو؟
8. نيم اٽمي ڌڙن جا نالا مايو ۽ چارج ايڪن سميت لکي ڏيکاريو؟

ڀاڱو (ج): تفصيلي سوال

1. رد فورڊ واري سون ذات پٿري تجربي جي روشني ۾ اٽم جي بناوت جو جائزو وٺو؟
2. روزاني زندگي ۾ همزادن جو استعمال لکي ٻڌايو؟
3. بوهر جو اٽمي ماڊل ڪيئن ردفورڊ جي اٽمي ماڊل کان مختلف آهي. بيان ڪريو؟
4. ڊي بروگلي وارو جديد نظريو، آئن اسٽائن ۽ پلانڪ جي مساواتن سان لاڳاپو رکي ٿو. ثابت ڪريو؟
5. ڪاٽو چارج (ڪيٿوڊ) شعاع ڪيئن حاصل ٿيندا آهن؟ انهن جون مکيه خاصيتون ڪهڙيون آهن؟
6. شروڊينگر جو اٽمي ماڊل بيان ڪريو؟
7. اٽم ۾ اليڪٽران، پروٽان ۽ نيوترون جي موجودگي ۽ ثابتي مهيا ڪندڙ تجربا کي تفصيل سان بيان ڪريو؟
8. هيٺ ڏيکاريل عنصرن ۾ ڪيترا پروٽان، نيوترون ۽ اليڪٽران موجود آهن؟

